



រាជរដ្ឋាភិបាលកម្ពុជា

០០២៖ ០១ ស.ណ.ន

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

សេចក្តីថ្លែងការណ៍

របស់

រាជរដ្ឋាភិបាលកម្ពុជា



ថ្ងៃទី០៣ ខែកុម្ភៈ ឆ្នាំ២០០២ ខាងមុខនេះ គឺជាទិវាមានអត្ថន័យជាប្រវត្តិសាស្ត្រ សំរាប់ព្រះរាជាណាចក្រកម្ពុជាយើង នោះគឺជាថ្ងៃបោះឆ្នោតជ្រើសរើសក្រុមប្រឹក្សាឃុំ សង្កាត់ ទូទាំងប្រទេស គឺជាការអនុវត្តន៍នយោបាយវិមជ្ឈការដំបូងនៅកម្ពុជា ។ ការធ្វើវិមជ្ឈការ គឺជាការផ្តល់អំណាចពីថ្នាក់កណ្តាលទៅអោយតំណាងប្រជាពលរដ្ឋនៅមូលដ្ឋាន សំដៅលើកស្មួយលទ្ធិប្រជាធិបតេយ្យ ពង្រីកអភិបាលកិច្ចល្អ និងលើកកម្ពស់ជីវភាពរស់នៅរបស់ប្រជាពលរដ្ឋ ។

រយៈពេលជាង២ឆ្នាំកន្លងមកនេះ រាជរដ្ឋាភិបាលអណត្តិទី២ ដោយមានការគាំទ្រ និងការចូលរួមពីប្រជាពលរដ្ឋ យើងបានបញ្ចប់សង្គ្រាមដែលបានអូសបន្លាយអស់ជាង២ទស្សវត្សមកនោះ ។ ដោយសារតែទ្វិពលនៃសង្គ្រាម បញ្ហាសន្តិសុខសាធារណៈនៅតែជាបញ្ហាដែលធ្វើអោយប្រជាពលរដ្ឋយើងមួយចំនួននៅមានការព្រួយបារម្ភ និងភ័យខ្លាចនៅឡើយ ។

រាជរដ្ឋាភិបាលកម្ពុជា មានវត្ថុបំណងតែមួយគត់ គឺធ្វើយ៉ាងណាធានាសន្តិសុខសុវត្ថិភាព សណ្តាប់ធ្នាប់សង្គមអោយបានល្អប្រសើរ ពង្រឹងស្ថេរភាពនយោបាយដើម្បីអោយដំណើរការនៃការបោះឆ្នោតជ្រើសរើសក្រុមប្រឹក្សាឃុំ សង្កាត់ប្រព្រឹត្តទៅដោយសេរី យុត្តិធម៌ ត្រឹមត្រូវ គ្មានអំពើហិង្សា និងការគំរាមកំហែង ។

គឺក្នុងបំណងនោះហើយ ដែលក្នុងនាមរាជរដ្ឋាភិបាល និងក្នុងនាមខ្លួនខ្ញុំផ្ទាល់ សូមធ្វើការអំពាវនាវដល់អាជ្ញាធរមានសមត្ថកិច្ចគ្រប់លំដាប់ថ្នាក់ ដល់គ្រប់គណបក្សនយោបាយ និងដល់ជនរួមជាតិទូទាំងប្រទេស ចាប់ពីថ្ងៃបើកយុទ្ធនាការយោសនា (ថ្ងៃទី១៨ ខែមករា ឆ្នាំ២០០២) នេះ រហូតដល់ថ្ងៃប្រកាសលទ្ធផលបញ្ចប់ជាស្ថាពរ នៃការបោះឆ្នោតជ្រើសរើសក្រុមប្រឹក្សាឃុំ-សង្កាត់ សូមមេត្តាខិតខំអនុវត្តតាមប្រការទាំងឡាយ ដូចខាងក្រោម ៖

១/ អាជ្ញាធរដែនដីគ្រប់ថ្នាក់ និងកងកម្លាំងប្រដាប់អាវុធគ្រប់ប្រភេទ ត្រូវសហការជាមួយ គណៈកម្មាធិការរៀបចំការបោះឆ្នោតគ្រប់លំដាប់ថ្នាក់ និងផ្នែកពាក់ព័ន្ធដទៃទៀត បញ្ចេញអស់ លទ្ធភាព និងប្រើប្រាស់គ្រប់វិធានការ បង្កើតជាចលនាអចិន្ត្រៃយ៍មួយ ដើម្បីធានាបានលក្ខណៈ ម្ចាស់ការក្នុងគ្រប់ស្ថានភាព ។ ត្រូវសហការអនុវត្ត " ផែនការការពារសន្តិសុខ សុវត្ថិភាពក្នុង ដំណើរការបោះឆ្នោតជ្រើសរើសក្រុមប្រឹក្សាឃុំ សង្កាត់ " របស់អនុគណៈកម្មាធិការផ្នែកសន្តិសុខ នៃគណៈកម្មាធិការជាតិរៀបចំការបោះឆ្នោត និងរបស់អន្តរក្រសួងមហាផ្ទៃ-ការពារជាតិ ដោយ ប្រមូលផ្តុំកេណ្ឌមធ្យោបាយដឹកជញ្ជូនរបស់អង្គការជាតិដែលមានស្រាប់ និងប្រើប្រាស់សំភារៈ ឧបករណ៍វិទ្យុទាក់ទងដើម្បីរួមចំណែកអនុវត្តប្រតិបត្តិការការពារសន្តិសុខ សណ្តាប់ធ្នាប់ និងរបៀប រៀបរយសាធារណៈអោយមានប្រសិទ្ធិភាពខ្ពស់ ។ ត្រូវប្រឆាំងទប់ស្កាត់រាល់ឧបាយកលប៉ុនប៉ង បំផ្លិចបំផ្លាញការបោះឆ្នោតតាមគ្រប់រូបភាព ។

២/ អាជ្ញាធរដែនដីគ្រប់ថ្នាក់ និងកងកម្លាំងប្រដាប់អាវុធគ្រប់ប្រភេទត្រូវចងចាំថា ពេលនេះ ការតស៊ូខាងយោធាត្រូវបានបញ្ចប់ហើយ ។ បញ្ហាដែលនៅសេសសល់គឺការប្រឈមមុខយ៉ាង ស្រួចស្រាវជាមួយកិច្ចការរក្សាសន្តិសុខ សណ្តាប់ធ្នាប់សង្គម ។ ដូច្នេះ ត្រូវពិនិត្យដាក់ចេញនូវ វិធានការបង្ការទប់ស្កាត់ជាមុន ប្រឆាំងបង្ក្រាបបានទាន់ពេលវេលាលំហែកការណ៍សកម្មភាពដែលកើត ឡើង គិតទាំងបទឧក្រិដ្ឋ ការរកប្លន់ ការចាប់មនុស្សជីវិតទារប្រាក់ អំពើហាតកម្ម អំពើឥរិយាបថ បំភិតបំភ័យលើផ្នែកស្មារតី អំពើហិង្សាដែលបណ្តាលអោយមានគ្រោះថ្នាក់ដល់អាយុជីវិតរបស់ បេក្ខជនក្រុមប្រឹក្សាឃុំ សង្កាត់ ឃោសនិករបស់គណបក្សនយោបាយ អ្នកសង្កេតការណ៍ជាតិ អន្តរជាតិ មន្ត្រីរៀបចំការបោះឆ្នោត និងពលរដ្ឋដែលមានសិទ្ធិទៅបោះឆ្នោត ។

៣/ អាជ្ញាធរដែនដីគ្រប់ថ្នាក់ និងកងកម្លាំងប្រដាប់អាវុធគ្រប់ប្រភេទ ដែលបានប្រគល់ ភារកិច្ចក្នុងកិច្ចការពារសន្តិសុខ ត្រូវតែប្រកាន់ភាពស្មោះត្រង់ គោរពអង្គការវិន័យម៉ឺងម៉ាត់ ប្រកាន់ ជំហរអព្យាក្រឹត្យពិតប្រាកដ តម្កល់ផលប្រយោជន៍ជាតិជាធំ ។ ត្រូវគោរពដាច់ខាតតាមឋានានុក្រម បញ្ជា មិនត្រូវធ្វើសកម្មភាពណាមួយដែលបង្កការជ្រួលច្របល់ភ័យខ្លាច ឬរាំងស្ទះដល់ការបោះ ឆ្នោត ។ គ្រប់សកម្មភាពក្នុងកិច្ចប្រតិបត្តិការមិនត្រូវបញ្ចេញរូបភាពប្រដាប់អាវុធត្រឹកត្រង់ នាំ អោយមានការភ្ញាក់ផ្អើលភ័យខ្លាចឡើយ ។ ត្រូវមានភាពទន់ភ្លន់ សំរាប់រដ្ឋ គោរពសិទ្ធិមនុស្ស ដើម្បីបង្ហាញដល់សាធារណៈមតិជាតិ និងអន្តរជាតិ អំពីអព្យាក្រឹត្យភាពរបស់កងកម្លាំង ។

៤/ - បងប្អូនប្រជាពលរដ្ឋទាំងអស់ សូមមេត្តាប្រកាន់ភាពថ្លៃថ្នូរដែលជាអត្តសញ្ញាណនៃ ប្រជាជនកម្ពុជា សូមបងប្អូនប្រកាន់ភាពខន្តិទន់ភ្លន់ ចេះសណ្តោសប្រណី ចេះអធ្យាស្រ័យ យោគយល់គ្នា និងគោរពសិទ្ធិគ្នាទៅវិញទៅមក ដាច់ខាតកុំដោះស្រាយបញ្ហាតាមអំពើហិង្សា ។

- ព្រះរាជគុណព្រះសង្ឃខាងព្រះពុទ្ធសាសនា ហាក់មិនខ្លាចខាងសាសនាស្នាម និងលោកគ្រូមេដឹកនាំខាងគ្រិស្តសាសនា សូមមេត្តាអប់រំដល់សាសនិកទាំងអស់ អោយប្រកាន់នូវធម៌អហិង្សា និងភាពថ្លៃថ្នូររៀងៗខ្លួន ។

- ទាំងអស់គ្នាត្រូវសហការអោយបានជិតស្និទ្ធជាមួយអាជ្ញាធរមានសមត្ថកិច្ច សកម្មភាពរលឹក ហ៊ានផ្តល់ព័ត៌មានទាំងឡាយដែលពាក់ព័ន្ធដល់បទល្មើស ការគំរាមកំហែង និងសកម្មភាពមិនប្រក្រតីរបស់ជនខ្ជិលខ្ជួចដែលមានបំណង ឬបានបង្កប់ពុលបរិយាកាសក្នុងដណាក់-កាលនៃយុទ្ធនាការយោសនា និងក្នុងពេលបោះឆ្នោតជ្រើសរើសក្រុមប្រឹក្សាឃុំ សង្កាត់ ។ ត្រូវមានជំនឿជឿជាក់លើកិច្ចការពារសន្តិសុខសុវត្ថិភាព ក្នុងគ្រប់ដំណើរការនៃការបោះឆ្នោត និងត្រូវមានជំនឿលើបុគ្គលផ្ទាល់ខ្លួនក្នុងការសំរេចជ្រើសរើសបេក្ខជនដែលខ្លួនពេញចិត្ត ដោយគ្មានការបង្ខិតបង្ខំគ្របសង្កត់ និងគំរាមកំហែង ។

៥/ គ្រប់គណបក្សនយោបាយទាំងអស់ សូមមេត្តាគោរព និងអនុវត្តអោយបានត្រឹមត្រូវបំផុតតាមបទបញ្ញត្តិនៃច្បាប់ស្តីពីការបោះឆ្នោតជ្រើសរើសក្រុមប្រឹក្សាឃុំ សង្កាត់ ។ ត្រូវធ្វើការអប់រំដល់សមាជិកសកម្មរបស់ខ្លួនអោយបានយល់ដឹងច្បាស់អំពីច្បាប់ អំពីសិទ្ធិសេរីភាព អំពីប្រជាធិបតេយ្យ ធ្វើសកម្មភាពនយោបាយប្រកបដោយតម្លាភាព ដោយត្រឹមត្រូវស្មោះស ក្នុងកិត្តិយស និងសេចក្តីថ្លៃថ្នូរ ។ គ្រប់បញ្ហាដែលកើតឡើងត្រូវដោះស្រាយដោយផ្អែកលើមូលដ្ឋានច្បាប់ និងដោយសន្តិវិធីត្រឹមត្រូវតាមនីតិវិធីដែលច្បាប់បានកំណត់ ។

ខ្ញុំមានជំនឿយ៉ាងមុតមាំថា អាជ្ញាធរដែនដី កងកម្លាំងមានសមត្ថកិច្ចគ្រប់លំដាប់ថ្នាក់ គ្រប់គណបក្សនយោបាយ និងប្រជាពលរដ្ឋយើងទាំងមូល នឹងខិតខំផ្គិតផ្គង់តម្រឹមតម្រង់ខ្លួនអនុវត្តដោយមនសិការទទួលខុសត្រូវខ្ពស់តាមការអំពាវនាវខាងលើនេះ ដើម្បីលើកកម្ពស់កិត្យានុភាពរបស់ប្រទេសជាតិយើង ។

ធ្វើនៅភ្នំពេញ, ថ្ងៃទី ១៥ ខែ មករា ឆ្នាំ ២០០២

